

Fil-Qorti tal-Maġistrati (Malta)

Bħala Qorti ta' Ġudikatura Kriminali

Maġistrat Dottor Aaron M. Bugeja M.A. Law, LL.D. (melit)

Il-Pulizija

(Spettur Mark Mercieca)

vs

Justin Mallia u omissis

Il-Qorti:

Wara li rat l-imputatazzjonijiet miġjuba kontra **Justin Mallia** detentur tal-karta tal-identita' numru 144698M fejn gie akkużat talli fl-4 ta' Lulju 2016 f'xi hin wara nofsinhar ikkommetta serq minn Forestals Matrix, The Point, Sliema, ta' diversi oġġetti elettronici liema serq huwa aggravat bil-bil-valur li jeccedi l-€232.94 iżda mhux l-€2329.37 u dan bi ksur tal-Artikoli 261 (c), 267, 270 u 279(a) tal-Kodiċi Kriminali.

Rat li matul is-seduta tal-11 ta' Jannar 2017 l-Uffiċjal Prosekutur ikkonferma l-imputazzjonijiet bil-ġurament tiegħu.

Rat li matul l-istess eżami tal-imputat ai termini tal-Artikolu 392(1) tal-Kodiċi Kriminali, l-imputat, debitament assistit mill-konsulent legali tiegħu dottor Henry Antoncich, tenna li huwa ħati tal-imputazzjonijiet miġjuba kontra tiegħu.

Il-Qorti wissiet lill-imputat bl-aktar mod solenni rigward il-konsegwenzi tal-ammissjoni tiegħu fis-sens li jekk itenni l-ammissjoni tiegħu huwa kien ser jiġi misjub ħati u l-Qorti tgħaddi biex timponi l-piena spettanti skont il-Liġi li tista tkun waħda ta' prigunerija jew xi piena oħra stabbilita bil-Liġi. Wara li tagħtu żmien biżżejjed sabiex jiddeċiedi jekk hux sejjer jerga lura mill-ammissjoni registrata minnu, fil-presenza tal-konsulent legali tiegħu, l-imputat wieġeb li huwa inkondizzjonatament ħati tal-imputazzjoni miġjuba kontra tiegħu.

Il-Qorti fid-dawl ta' tali stqarrija ta' ħtija inkondizzjonata imtennija m'għandhiex alternattiva għajr ħlief li ssib lill-imputat ħati.

Rat id-digriet tagħha li permezz tiegħu ordnat lid-Direttur tas-Servizzi tal-Probation u Parole sabiex iħejji rapport verbali ai termini tal-Artikoli 11 u 18 tal-Kapitolu 446 tal-Liġijiet ta' Malta.

Rat li matul is-seduta tat-22 ta' Frar 2017 il-Probation Officer Donalise Livori ipprezentat ir-rapport tagħha minn fejn jirrizulta li l-imputat ma kienx kandidat idoneju sabiex iwettaq ordni ta' servizz fil-komunita' minhabba abbuż mid-droga kokajina u cannabis.

Ikkunsidrat : -

In vista tal-ammissjoni imtennija tal-imputat għall-imputazzjoni miġjuba kontrib kif speċifikati aktar 'il fuq, il-Qorti ma għandhiex alternattiva għajr li ssib lil imputat ħati tal-imputazzjonijiet miġjuba kontrib.

Il-Qorti tifhem li jista' jkun veru li dan il-każ tnissel minn mument ħażin li ħakem lill-imputat. Pero l-istess Qorti ma tistax tinjora l-fatt li l-imputat jidher li huwa maħkum mill-vizzju tal-abbuż mid-droga kokajina u cannabis. Mill-banda l-oħra l-imputat għandu l-fedina penali netta. Fiċ-ċirkostanzi tal-każ, tenut kont tal-ammissjoni bikrija nonche tal-fedina penali netta, tal-koperazzjoni tiegħu mal-Pulizija, huwa meħtieġ pero li l-ħati jifhem kemm huwa ħażin dak li għamel u mill-banda l-oħra jingħata opportunita biex jirrifirma ruħu. Jekk jimxi mal-ordni tal-Qorti huwa jista' jħares il-quddiem. Jekk ma jimxix mal-ordni

tal-Qorti jaf minn issa li din il-Qorti tkun kostretta li twettaq is-sentenza li ser terga billi jkollu jhallas bil-ħabs.

DECIDE

Li wara li rat l-Artikoli 261(c), 267 u 279(a) tal-Kodiċi Kriminali, il-Qorti qegħda ssib lil **Justin Mallia**, fuq l-ammissjoni tiegħu stess, ħati tal-imputazzjoni miġjuba kontrih.

Kwantu għall-piena l-Qorti wara li rat l-Artikoli 28A(1), 28B, 28G u 28H tal-Kodiċi Kriminali qegħdha tikkundanna lill-ħati għall-piena ta' **seba' xhur** prigunerija iżda tordna li din is-sentenza in kwantu għal piena ta' prigunerija m'għandhiex tibda' sseħħ ħlief jekk matul il-perjodu ta' sentejn snin mill-lum l-imputat jikkommetti reat ieħor punibbli bi prigunerija u dan wara li l-Qorti kompetenti tkun ai termini tal-Artikolu 28B tal-Kodiċi Kriminali ordnat li din is-sentenza għandha tiġi fis-seħħ.

Ai termini tal-Artikolu 28A(4) tal-Kodiċi Kriminali l-Qorti spjegat bi kliem ċar u li jinftiehem lill-ħati r-responsabbilita tiegħu mnissla mill-Artikolu 28B tal-Kodiċi Kriminali fil-każ li huwa jikkommetti reat ieħor

li għalih hemm il-piena ta' prigunerija fil-perjodu operattiv ta' din is-sentenza.

Inoltre, wara li rat l-Artikolu 28G(1) tal-Kodiċi Kriminali qegħda b'żieda mal-piena aktar il-fuq inflitta tagħmel ordni ta' superviżjoni (hawnhekk iżjed 'il quddiem imsejha "ordni ta' superviżjoni") li permezz tagħha tqiegħed lill-ħati taħt is-superviżjoni t'uffiċjal sorveljanti għal perijodu ta' sentejn millum.

Il-Qorti fissret lill-ħati bi kliem ċar u li jinftiehem, l-effetti tal-ordni ta' superviżjoni kif ukoll tal-kondizzjonijiet kollha elenkati fid-digrieti annessi ma' din is-sentenza u li f'każ li jonqos milli jikkonforma ruħu ma' dawk l-ordnijiet u dawk il-kondizzjonijiet u/jew f'każ li jagħmel reat ieħor matul il-perjodu operattiv tas-sentenza mogħtija lillu illum nonche l-konsegwenzi li jistgħu jiġu sofferti f'każ ta' nuqqas t'adeżjoni mat-termini tal-ordni hawn fuq imsemmi.

Il-Qorti tordna li kopja ta' din is-sentenza u tal-ordni ta' superviżjoni bid-digrieti ta' llum stess għandhom jiġu trasmessi minnufih lid-Direttur tas-Servizzi ta' Probation u Parole sabiex jassenja Uffiċjal Sorveljanti biex ikun responsabbli għas-sorveljanza tal-ħatja.

Inoltre stante li l-Qorti jidhrilha li mill-provi miġbura l-imputat jirriżulta li huwa maħkum mill-vizzju tal-abbuż mid-droga kokajina u cannabis, il-Qorti qegħda tagħmel ukoll ordni ta' trattament għal perjodu ta' sentejn u dan sabiex l-imputat jagħraf johroġ mill-vizzju tal-abbuż mid-droga u dan skont id-digriet li qed jiġi anness ma din is-sentenza u li jiffirma parti integrali minnha.

L-Ufficjal Sorveljanti assenjat għandu jirrapporta bil-miktub lill-Qorti kompetenti bil-progress tal-hati kull sitt (6) xhur.

Mogħtija illum it-12 t'April 2017 fil-Bini tal-Qrati tal-Ġustizzja, Valletta.

Aaron M. Bugeja



QORTI TAL-MAGĠISTRATI (MALTA)

Bħala Qorti ta' Ġudikatura Kriminali

ORDNI TA' SUPERVIŻJONI

(MAGĦMUL SKONT L-ARTIKOLU 28Ġ TAL-KODIĊI KRIMINALI)

Magistrat dottor Aaron M. Bugeja M.A. Law, LL.D. (melit)

Illum: 12 t'April 2017

Il-Pulizija

(Spettur Mark Mercieca)

vs

Justin Mallia

Il-Qorti,

Billi b'sentenza mogħtija illum fl-ismijiet premissi, **Justin Mallia** ġie misjub ħati kif imfisser fl-istess sentenza u wara li kkunsidrat li jkun xieraq li jsir dan l-Ordni ta' Supervizjoni l-ħati ġie mpogġi taht Ordni ta'

Supervizjoni ai termini tal-Artikolu 28G tal-Kodiċi Kriminali (Kap. 9) għal perjodu ta' sentejn mid-data tas-sentenza.

Wara li fissret lill-ħati bi kliem ċar l-effett ta' din l-Ordni ta' Supervizjoni (inklużi l-kondizzjonijiet addizzjonali specificati hawn taħt skont s-subartikolu (3) tal-Artikolu 7 tal-Kap. 446) u nnutat li l-istess ħati wera li jrid iħares il-ħtiġiet tal-istess Ordni;

Tordna li **Justin Mallia** detentur tal-karta tal-identita' numru 144698M u residenti Block 2, Entratura 95, Flat 6, Sur San Gwann, Bormla jkun għal perjodu ta' sentejn millum taħt is-sorveljanza ta' Uffiċjal ta' Supervizjoni taħt dawn il-kundizzjonijiet:

1. Li matul dan il-perjodu, il-ħati jgħib ruħu tajjeb, joqgħod għad-direttivi kollha tal-uffiċjal sorveljanti kif ukoll, jekk ikun il-każ, biex il-ħati jieħu l-*counselling* li jista' jkun meħtieġ minn żmien għal żmien sabiex jevita, fost affarijiet oħra li jerga jikkommetti reati fil-gejjieni.
2. Li l-ħati jibqa' f'kuntatt mal-uffiċjal sorveljanti skont dawk l-istruzzjonijiet li jista' minn żmien għal żmien jingħata mill-imsemmi uffiċjal, u li javża lill-imsemmi uffiċjal b'kull tibdil fl-indirizz tiegħu;

3. Li jircievi viziti mill-uffiċjal sorveljanti ġewwa r-residenza tiegħu jew f'kull post ieħor li jiffrekwenta skont id-direttivi tal-istess uffiċjal sorveljanti;
4. L-uffiċjal sorveljanti għandu/ha jirraporta bil-miktub lil din il-Qorti mhux anqas minn darba kull sitt xhur dwar l-imġieba tal-hati.
5. Li joqgħod għal kull direttiva li tiġi mogħtija lil mill-Uffiċjal Sorveljanti sabiex l-istess hati jkun jista' jsegwi programm ta' rijabilitazzjoni mill-vizzju tad-droga u li f'dan is-sens iwettaq l-ordni ta' trattament maħruġ kontestwalment ma' din is-sentenza.

TORDNA li kopja ta' dan l-Ordni tingħata lil hati u lid-Direttur tas-Servizzi tal-Probation u Parole u lill-Uffiċjal Sorveljanti.

Justin Mallia

Doris Serpina **D./Registratur**

Aaron M. Bugeja, **Maġistrat.**



QORTI TAL-MAGISTRATI (MALTA)

ORDNIJET TA' TRATTAMENT

(MAGHMUL SKONT L-ART. 412 D TAL-KAP.9 TAL-LIĠIJET TA'
MALTA)

Magistrat: *Dottor Aaron M. Bugeja M.A. Law, LL.D. (melit)*

Illum: 12 t'April 2017

Il-Pulizija

(Spettur Mark Mercieca)

vs

Justin Mallia

Il-Qorti,

Billi b`sentenza moghtija llum, fl-ismijiet fuq premessi, **Justin Mallia** detentur tal-karta tal-identita' numru 144698M u residenti Block 2, Entratura 95, Flat 6, Sur San Gwann, Bormla gie misjub hati kif imfisser fl-istess sentenza u gie mpoġġi taħt Ordni ta' trattament għal perjodu ta' sentejn u dan ai termini tal-Artikolu 412D tal-Kap 9 tal-Liġijiet ta' Malta wara li kkunsidrat li jkun xieraq li jsir dan l-Ordni ta' Trattament;

Wara li fissret lill-hati bi kliem ċar l-effett ta' din l-Ordni ta' trattament u illi jekk jonqos li jħares jew li milli jikkonforma ruħu ma' xi rekwiżit jew kondizzjoni tal-ordni sakemm dan l-Ordni jkun fis-seħħ, l-Qorti tista' twaħħal ammenda ta' mhux iżjed minn elf u mija u erbgħa u sittin euro u disgħa u sittin centeżmu (€1,164.69).

Wara li l-hati wera li jrid iħares il-kundizzjonijiet ta' din l-Ordni ta' Trattament;

Għalhekk, tordna li l-hati **Justin Mallia** detentur tal-karta tal-identita' numru 144698M u residenti Block 2, Entratura 95, Flat 6, Sur San Gwann, Bormla jitpoġġa taħt ordni ta' trattament għal perjodu ta' mhux aktar minn sentejn mid-data ta' din is-sentenza b'dan li għandu jwettaq kemm jista jkun malajr programm ta' rijabilitazzjoni mill-vizzju tad-dipendenza u abbuz mid-droga taħt il-kundizzjonijiet hawn taħt imsemmija :-

1. It-Trattament jinkludi dawk it-trattamenti, programmi u jew mizuri kollha li l-Ufficial Sorveljanti maħtur bis-saħħa tas-sentenza jidhiru l-aktar adattat għall-hati sabiex dan jirrijabilita ruħu kompletament u b'suċċess mill-vizzju tad-dipendenza u tal-abbuż tad-droga;

2. Li matul il-perjodu tal-Ordni ta' Trattament, Justin Mallia għandu jgħib ruħu tajjeb, joqgħod għad-direttivi u ordnijiet kollha tal-Uffiċjal Sorveljanti mahtur u li jzomm dak il-kuntatt meħtieġ mal-istess Uffiċjal mahtur lilu skont il-ħtieġa tal-każ u s-sitwazzjoni.

3. Li l-Uffiċjal Sorveljanti mahtur għal dan l-iskop għandu jirraporta bil-miktub lil din il-Qorti bil-progress tal-ħati mat-tlestija tal-programm/trattament mogħti lill-ħati.

4. Il-ħati għandu javża immedjatament lil-Uffiċjal Sorveljanti b'kull bdil li talvolta jagħmel fl-indirizz residenzjali tiegħu;

5. Justin Mallia għandu jissottometti ruħu għal "urine test" jew kwalunkwe test ieħor li l-Uffiċjal Sorveljanti jhoss li huwa meħtieġ sabiex jigi verifikat jekk Mallia jkunx abbuża minn xi droga almenu darba fix-xahar liema test għandu jsir mingħajr preavviż u għall-għarrieda.

TORDNA li kopja ta' din l-Ordni tingħata lil ħati u lid-Direttur inkarigat mill-Uffiċċju tal-*Probation Services*.

F'każ li dawn il-kundizzjonijiet ma jgħux segwiti, issir denunzja, mill-Uffiċċjal tal-Probation quddiem il-Qorti kompetenti.

Justin Mallia

Doris Serpina, Deputat Registratur

Aaron M. Bugeja, Magistrat